

வெற்றிக்கான இரண்டு பிரதானமான அடிப்படைகள்.

இன்று, நண்பரான கடவுள், தனது நண்பர்களாக இருக்கும் குழந்தைகளான உங்களைச் சந்திக்கிறார். நண்பராக விளங்கும் ஒரேயொரு கடவுளுக்கு எத்தனை நண்பர்கள் இருக்கிறார்கள்? எந்த நிலையிலும், வெளிநாட்டவர்கள் அதிகளவில் சிநேகிதத்தை விரும்புகிறார்கள். எனவே, பாப்தாதா தந்தையாகவும், சற்குருவாகவும், ஆசிரியராகவும் இருக்கிறார். அவர் சகல உறவுமுறைகளையும் நிறைவேற்றுகிறார். எந்த உறவுமுறையை நீங்கள் அழகானதாகக் கருதுகிறீர்கள்? அவர் ஒரேயொருவராக இருந்தாலும், சிலர் அவரை அதிகளவில் ஆசிரியராக விரும்புகிறார்கள். சிலர் மணமகனாக விரும்புகிறார்கள். சிலர் அதிகளவில் நண்பராக விரும்புகிறார்கள். எனவே, ஒரேயொருவருடன் எந்தவோர் உறவுமுறையையும் பூர்த்தி செய்யும்போது, நீங்கள் அனைத்தையும் பெறுகிறீர்கள். ஒரேயொருவருடன் நீங்கள் விரும்பும் எந்தவோர் உறவுமுறையும் உங்களால் பூர்த்தி செய்ய முடியும் என்பதே இந்த மாயாஜாலம் ஆகும். நீங்கள் வேறு எங்கும் செல்ல வேண்டியதில்லை. இவ்வாறு செய்வதன் மூலம், வேறொருவரைத் தேடுகின்ற உங்களுடைய ஆசை பூர்த்தியாகுகின்றது. நீங்கள் சகல உறவுமுறைகளினதும் அன்பைப் பூர்த்தி செய்வதில் அனுபவசாலிகளா? உங்களுக்கு இதில் அனுபவம் இருக்கிறதா அல்லது இனிமேல்தான் அதை அனுபவம் செய்ய வேண்டியுள்ளதா? நீங்கள் என்ன நினைக்கிறீர்கள்? நீங்கள் இதில் முழுமையான அனுபவம் வாய்ந்தவர்களா? இன்று, பாபா உத்தியோகபூர்வமான முரளியை வழங்குவதற்கு வரவில்லை. வெகு தொலைவில் இருந்து வந்திருக்கும், சகல உறவுமுறைகளையும் கொண்டுள்ள ஆத்மாக்கள் அனைவரையும் பார்க்கும்போது பாப்தாதா களிப்படைகிறார். மிகவும் தொலைவில் வசிப்பவர் யார்? நீங்கள் பௌதீகமான உலகில் இருந்தே வந்திருக்கிறீர்கள். பாப்தாதா அசரீரி உலகில் இருந்து சூட்சும வதனத்திற்கு வந்திருக்கிறார். அது சூட்சும வதனத்திற்கும் அப்பாற்பட்டது. பின்னர் சூட்சும வதனத்தில் இருந்து பௌதீக உலகிற்கு வந்திருக்கிறார். எனவே, நீங்கள் தொலைவில் வசிக்கிறீர்களா அல்லது பாபா வெகுதொலைவில் வசிக்கிறாரா? இந்த உலகைப் பொறுத்தவரையில், வெகு தொலைவில் இருந்து பயணம் செய்து வந்திருப்பவர்களுக்கு பாப்தாதா அன்பான பாராட்டுக்களைத் தெரிவிக்கிறார். வெகு தொலைவில் இருந்து வந்திருப்பவர்கள், உங்கள் கரங்களை உயர்த்துங்கள்! நீங்கள் எவ்வளவு தொலைவில் இருந்து வந்திருந்தாலும், இங்கு வருவதற்கு எத்தனை மைல்கள் தூரம் நீங்கள் நடக்க வேண்டியிருந்தாலும், அத்தனை மைல்களுடன் பலமில்லியன் மைல்களைச் சேர்த்து அத்தனை பாராட்டுக்களை ஏற்றுக் கொள்ளுங்கள்.

வெளிநாட்டவர்கள் என்றால் எப்போதும் இருப்பவர்கள் என்று அர்த்தமாகும். நீங்கள் இந்த ஆசீர்வாதத்தைப் பெற்றிருக்கிறீர்கள், அல்லவா? நீங்கள் வெளிநாட்டவர்கள் அல்ல. ஆனால் எப்போதும் இருப்பவர்கள். நீங்கள் எப்போதும் சேவைக்குத் தயாராக இருப்பவர்கள். உங்களுக்கு ஒரு வழிகாட்டல் கிடைத்ததும், நீங்கள் அதைப் பின்பற்றுகிறீர்கள். இதுவே எப்போதும் இருக்கும் குழுவின் சிறப்பியல்பு ஆகும். நீங்கள் ஒருதலையை ஒன்றை அனுபவம் செய்ததும், உடனடியாகச் சேவையில் ஈடுபடுவதற்கான தைரியத்தைக் கொண்டிருப்பதுடன், மற்றவர்களுக்கும் அந்த அனுபவத்தை வழங்குகிறீர்கள். நீங்கள் இவ்வாறு செய்வதைப் பார்க்கும்போது, பாப்தாதா மிகவும் களிப்படைகிறார். ஒருவரில் இருந்து பல சேவையாளர்கள் கருவிகள் ஆகியிருக்கிறார்கள். வெற்றிக்கு இரண்டு பிரதானமான விடயங்கள் அடிப்படையாக விளங்குகின்றன. உங்களுக்கு அவற்றைத் தெரியுமா? (பலர் பல்வேறு பதில்களைக் கூறினார்கள்) உங்களுடைய சொந்த அனுபவத்திற்கேற்ப உங்களுடைய ஒவ்வொரு பதிலும் சரியானதே. சேவையில் வெற்றி பெறுவதற்கும், உங்களுடைய ஸ்திதி ஏறுவதற்குமான பிரதானமான அடிப்படை ஒரேயொரு தந்தையின் மீது நீங்கள் கொண்டிருக்கும் துண்டிக்காத அன்பே ஆகும். தந்தையைத் தவிர வேறு எவரும் புலப்படக்கூடாது. பாபா உங்களுடைய எண்ணங்களில் இருக்க வேண்டும். உங்களுடைய வார்த்தைகளில் பாபா இருக்க வேண்டும். உங்களுடைய செயல்களில் தந்தை உங்களுடன் இருக்க வேண்டும். இந்த அன்பிலே கலந்திருக்கும் ஆத்மா ஒருவர், ஒரு வார்த்தை பேசினாலும், அந்த அன்பான வார்த்தை ஏனைய ஆத்மாக்களையும் அன்பிலே கட்டிவிடும். அன்பிலே கலந்திருக்கும் ஆத்மாவின் 'பாபா' என்ற ஒரு வார்த்தை மாயாஜாலத்தைப் போன்று செயற்படும். அன்பிலே கலந்திருக்கும் ஆத்மாக்கள், ஆன்மீக மந்திரவாதிகள் ஆகுகிறார்கள். ஒரேயொரு தந்தையிடம் அன்பு கொண்டிருப்பதெனில், அன்பிலே கலந்திருப்பதாகும். வெற்றிக்கான இரண்டாவது அடிப்படை, ஞானத்தின் ஒவ்வொரு கருத்திலும் அனுபவசாலி ஆகுவதாகும். ஞானத்தின் அடிப்படையில் நாடகக் கருத்தை வழங்குவது ஒரு விடயம். ஆனால் ஞானத்தின் ஒவ்வொரு கருத்தினதும் அனுபவசாலி ரூபமாக இருந்து ஞானத்தை வழங்குவது வேறு விடயம். நாடகத்தின் ஞானக் கருத்துக்கள் அனைத்தையும் அனுபவம் செய்தவர்களால் எப்போதும் பற்றற்ற பார்வையாளர் என்ற ஸ்திதியில் ஸ்திரமாக இருக்க முடியும். அவர்கள் ஸ்திரமாகவும், ஆட்ட, அசைக்க முடியாதவர்களாகவும் இருப்பார்கள். இத்தகைய ஸ்திதியில் ஸ்திரமாக இருப்பவர்கள் அனுபவ ரூபங்கள் என்று அழைக்கப்படுகிறார்கள். ஏதாவதொன்றின் பெறுபேறு வெளிப்படையாக நல்லதாகவோ அல்லது தீயதாகவோ தென்படலாம். ஆனால் அந்த நாடகக் கருத்தை அனுபவம் செய்த ஆத்மா ஒருபோதும் தீங்கான எதனையும் தீங்கானதாகப் பார்க்க மாட்டார். ஆனால் அதிலும் நல்லதை மட்டுமே பார்ப்பார். இத்தகைய ஆத்மாக்களால் தாங்களாகவே நன்மைக்கான பாதையைக் காணக் கூடியதாக இருக்கும் என்பதே இதன் அர்த்தமாகும். இழப்பிற்கான கணக்குகள் அனைத்தும் முடிந்துவிடும். உபகாரத் தந்தையின் குழந்தைகளாகவும், இது நன்மை செய்யும் யுகமாகவும் இருப்பதனால், நீங்கள் இப்போது உங்களுடைய நன்மைக் கணக்கில் சேமிக்க ஆரம்பித்து விட்டீர்கள். இந்த ஞானத்துடனும், இந்த அனுபவத்தின் அதிகாரத்துடனும், நீங்கள் சதா அசைக்க முடியாதவர்களாக இருப்பீர்கள். நீங்கள்

அவற்றை எண்ணிப் பார்த்தால், உங்களிடம் பல வகையான அதிகாரங்கள் இருப்பதை நீங்கள் கண்டு கொள்வீர்கள். ஏனைய ஆத்மாக்களிடம் ஏதாவது ஒன்றோ அல்லது இரண்டோ அதிகாரங்களே காணப்படும். சிலரிடம் விஞ்ஞானத்தின் அதிகாரம் காணப்படும். சிலரிடம் சமயநூல்களின் அதிகாரம் காணப்படும். சிலரிடம் மருத்துவத்தின் அதிகாரம் காணப்படும். சிலரிடம் பொறியியல் துறையின் அதிகாரம் காணப்படும். நீங்கள் எதன் அதிகாரிகள்? பட்டியல் போட்டுப் பாருங்கள். அது மிகவும் நீண்டதொரு பட்டியலாக இருப்பதைக் காண்பீர்கள். முதலாவது அதிகாரம், இப்போது உலக சர்வசக்திவான் உங்களுக்குச் சொந்தமாக இருப்பதாகும். எனவே, இந்த உலகின் சகல அதிகாரங்களும் உங்களுக்குச் சொந்தமானவை. இதைப் பட்டியல் இடுங்கள். இந்த உலகின் ஆரம்பம், மத்தி, இறுதியின் ஞானத்தைக் கொண்டிருக்கும் அதிகாரம் உங்களுக்கு உள்ளது. இதன் அடிப்படையிலும், இதன் ஞாபகார்த்தத்தின் அடிப்படையிலுமே பைபிளும், குரானும், ஏனைய சமயநூல்களும் எழுதப்பட்டுள்ளன. இதனாலேயே, கீதை ஞானம் சகல புனித நூல்களுக்கும், சமயநூல்களுக்கும் தாயும் தந்தையுமாக விளங்குகிறது என்று கூறப்படுகிறது. அது சகல சமயநூல்களினதும் மணி என்று அழைக்கப்படுகிறது. கீதையை யார் நேரடியாக செவிமடுகிறார்கள்? (பிராமணர்கள்) எனவே, நீங்கள் அதன் அதிகாரிகள், அல்லவா? அதேபோன்று, சகல மதங்களிலும் எவருடைய மதம் முதலாம் இலக்க மதமாக இருக்கிறது? உங்களுடைய பிராமண தர்மத்தில் இருந்தே சகல மதங்களும் பிறப்பெடுக்கின்றன. பிராமண தர்மமே சகல மதங்களுக்கும் வேராக விளங்குகிறது. இந்த தர்மத்திற்கு ஏனைய சிறப்பியல்புகளும் உள்ளன. இந்த பிராமண தர்மம் நேரடியாகப் பரம தந்தையால் ஸ்தாபிக்கப்பட்டது. ஏனைய மதங்கள் மதத்தின் தந்தையர்களால் ஸ்தாபிக்கப்பட்டன. இந்த ஒரு தர்மமே, பரமதந்தையால் ஸ்தாபிக்கப்பட்ட தர்மம் ஆகும். ஏனைய மதங்கள் அனைத்தும் அவருடைய குழந்தைகளால் ஸ்தாபிக்கப்பட்டவை. 'கடவுளின் மகன்' என்பதைப் பற்றி மக்கள் பேசுகிறார்கள். அவர் கடவுள் இல்லை. நீங்கள் நேரடியாகப் பரம தந்தையால் ஸ்தாபிக்கப்பட்ட மேன்மையான தர்மத்தின் அதிகாரிகள் ஆவீர்கள். நீங்கள் ஆதி பிதா பிரம்மாவின் நேரடியான வாய்வழித் தோன்றல்களாக இருக்கும் அதிகாரத்தைக் கொண்டிருக்கிறீர்கள். நீங்கள் அதிமேன்மையான செயல்களுக்குரிய வாழ்க்கையை வாழும் அதிகாரிகள் ஆவீர்கள். நீங்கள் மேன்மையான செயல்களுக்கான வெகுமதியைப் பெறுகின்ற அதிகாரிகள் ஆவீர்கள். இந்த வெகுமதி, உலகின் அசைக்க முடியாத இராச்சியத்திற்கான உங்களுடைய உரிமை ஆகும். நீங்கள் பக்தர்களால் பூஜிக்கப்படும் அதிகாரத்தைக் கொண்டிருக்கிறீர்கள். இந்தப் பட்டியலை நீங்கள் கணக்கிட்டால், அது இன்னும் பெரியதாக இருக்கும். அதிகாரிகளான நீங்கள் எத்தனை மகத்துவமானவர்கள் என்பதை நீங்கள் புரிந்து கொண்மீர்களா! இத்தகைய அதிகாரத்தைக் கொண்டிருப்பவர்களுக்குத் தந்தையே தலைவனங்குகிறார். இதுவே அனைத்திலும் மகத்தான அதிகாரம் ஆகும். இத்தகைய அதிகாரத்தைக் கொண்டவர்களைப் பார்க்கும்போது பாப்தாதா மிகவும் களிப்படைகிறார்.

நீங்கள் அனைவரும் கடினமாக உழைத்து, உங்களுடைய சேவைப் பணியின் பெறுபேறாக வளர்ச்சியை ஏற்படுத்தி இருக்கிறீர்கள். அலைந்து திரிகின்ற உங்களுடைய சகோதர, சகோதரிகளுக்கு நீங்கள் பாதையைக் காட்டியிருக்கிறீர்கள். தாகத்துடன் இருக்கும் ஆத்மாக்களுக்கு ஒரு சில துளிகள் அமைதியையும், சந்தோஷத்தையும் வழங்கி, அவர்களை மனநிறைவுள்ள ஆத்மாக்கள் ஆக்குவதற்காக நீங்கள் மிக நன்றாக முயற்சி செய்கிறீர்கள். நீங்கள் தந்தைக்குச் செய்த சத்தியத்தை நடைமுறையில் நிறைவேற்றி, அவருக்கு முன்னால் பூங்கொத்துக்களைக் கொண்டு வந்திருக்கிறீர்கள். அது சிறியதோ அல்லது பெரியதோ, பாபா சிறிய பூங்கொத்துக்களையும் விரும்புகிறார். நீங்கள் இந்தச் சத்தியத்தை நிறைவேற்றியுள்ளீர்கள். தொடர்ந்து மேலும் செய்வீர்கள். உங்களில் சிலர் அட்டியலை உருவாக்கி இங்கு கொண்டு வந்திருக்கிறீர்கள். ஏனையோர் பெரிய மாலையை உருவாக்கியிருக்கிறார்கள். சிலர் கைக்காப்பை உருவாக்கியிருக்கிறீர்கள். ஏனையோர் மோதிரத்தை உருவாக்கியிருக்கிறீர்கள். இவை அனைத்தும் பாப்தாதாவின் ஆபரணங்கள் ஆகும். ஒவ்வொரு இரத்தினமும் பெறுமதிமிக்க இரத்தினம் ஆகும். நீங்கள் தந்தையின் முன்னால் மிகவும் அழகான ஆபரணங்களைக் கொண்டு வந்திருக்கிறீர்கள். நீங்கள் எதிர்காலத்தில் என்ன செய்யப் போகிறீர்கள்? இந்த ஆபரணங்களை என்ன செய்வீர்கள்? (அவற்றை மினுக்குவோம்) நீங்கள் மதுவனத்திற்கு வந்திருக்கிறீர்கள். எனவே அது மினுக்கப்படும். இப்போது, அதைக் காட்சிப் பெட்டியில் வைப்பீர்கள். அனைவராலும் உலகின் காட்சிப்பெட்டியில் பிரகாசிக்கும் இந்த ஆபரணங்களைப் பார்க்கக்கூடியதாக இருக்க வேண்டும். எவ்வாறு அது காட்சிப் பெட்டியில் வைக்கப்பட்டிருக்கிறது? அவர்கள் தந்தைக்கும் பிராமணர்களுக்கும் முன்னால் வந்திருப்பது மிகவும் நல்லது. அவர்களை இப்போது உலகின் முன்னால் வைக்க வேண்டும். கடவுளின் குழந்தைகள் எங்கும் வெளிப்படுத்தப்படுகிறார்கள் என்று உலகின் ஒவ்வொரு மூலையிலும் சத்தம் வெளிப்படும் வகையில் திட்டம் ஒன்றை இப்போது உருவாக்குங்கள். பாரதத்தின் ஒவ்வொரு மூலையிலும், வெளிநாடுகளின் ஒவ்வொரு மூலையிலும் எங்கும் ஒரே அலை பரவ வேண்டும். ஒரே சூரியனும், சந்திரனுமே வெவ்வேறு நேரங்களில் உலகெங்கும் தென்படுகின்றன. அதேபோன்று, ஞான சூரியனின் குழந்தைகள் ஒவ்வொரு மூலையிலும் தென்பட வேண்டும். ஞான நட்சத்திரங்களின் பிரகாசம் எங்கும் தென்பட வேண்டும். ஞான சூரியனுடன், ஞான நட்சத்திரங்களும் வெளிப்படுத்தப்படுகிறார்கள் என்ற விடயம், ஒவ்வொருவரின் எண்ணங்களிலும், வார்த்தைகளிலும் இருக்க வேண்டும். அனைவரின் சத்தமும் எங்கும் எதிரொலிக்கும். வெளிப்படுத்துகைக்கான காலம் ஏற்படும். இதுவரை, நீங்கள் உங்களுடைய மறைமுகமான பாகங்களை நடிக்கிறீர்கள். இப்போது, உங்களுடைய பாகங்கள் வெளிப்படுத்தப்பட்டும். இதற்காக ஒரு திட்டத்தைச் செய்யுங்கள். அதன்பின்னர் பாப்தாதா உங்களுக்கு மேலும் கூறுவார்.

பாபா இங்கிருந்தவண்ணம் இரத்தினங்களான உங்கள் ஒவ்வொருவரினதும் சிறப்பியல்புகளைப் பற்றிப் பேசினால், இரவுகள் பல கடந்துவிடும். குழந்தைகளான உங்கள் ஒவ்வொருவரினதும் சிறப்பியல்பானது, உங்களுடைய நெற்றியில் வைரம் போன்று பிரகாசிக்கிறது.

விசேடமான ஆத்மாக்கள் அனைவருக்கும், சேவைக்கான அத்தாட்சியை வழங்குவதுடன், சதா நினைவிலும் சேவையிலும் ஈடுபட்டுள்ள சேவையாளர் குழந்தைகள் அனைவருக்கும், சேவையாளர், மாஸ்ரர் சர்வசக்திவான்களுக்கும், அன்பிலே கலந்திருந்து அனைவரின் ஆசைகளையும் பூர்த்திசெய்யும் அதிகப்பட்ச அன்பான குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களுடன் தனிப்பட்ட முறையில் சந்திக்கிறார்.

நியூசிலாந்து குழுவினர்: நியூசிலாந்தைச் சார்ந்தவர்கள் சதா எதை நினைவு செய்கிறார்கள்? இந்த உலகிற்குத் தாம் புதிய செய்திகளை வழங்க வேண்டும் என்றே நியூசிலாந்தைச் சார்ந்தவர்கள் சதா நினைக்கிறார்கள். நியூசிலாந்து தினமும் உலகிற்குச் செய்திகளை வழங்க வேண்டும். அதன்பின்னர் நியூசிலாந்து என்னவாகும்? அது உலகிற்கே கலங்கரை விளக்கம் ஆகும். அனைவரின் கவனமும் நியூசிலாந்தை நோக்கி ஈர்க்கப்படும். இந்தச் செய்திகள் அனைத்தும் எங்கிருந்து வருகின்றன என அவர்கள் வியப்படைவார்கள். இப்போதும், புதினப்பத்திரிகைகளில் சில செய்திகளைப் பார்க்கும்போது, அனைவரின் கவனமும் எங்கு ஈர்க்கப்படுகிறது? அந்தச் செய்திகள் எங்கிருந்து வருகின்றன என்றே அவர்கள் நினைப்பார்கள். எனவே, நியூசிலாந்து இந்த அற்புதத்தைச் செய்ய வேண்டும். புதியதாக எதையாவது செய்வதற்கு புதிய திட்டங்களைச் செய்யுங்கள். எங்கும் சத்தத்தைப் பரப்பக்கூடிய பல ஆசிரியர்களை உருவாக்கும் அற்புதத்தைச் செய்யுங்கள். அப்போது, உங்களுடைய பணி உங்களுடைய பெயருக்கேற்ப இருக்கிறது என்று கூறப்படும். நீங்கள் அனைவரும் தந்தையால் தோந்தெடுக்கப்பட்ட நீண்ட காலம் பிரிந்திருந்து இப்போது கண்டெடுக்கப்பட்ட குழந்தைகள் ஆவீர்கள். நீங்கள் வெகு தொலைவில் இருந்து வந்திருக்கிறீர்கள். நீங்களே பாரதத்தை விட்டுச் சென்றீர்கள். பாரதத்தின் தந்தை உங்களைக் கைவிடவில்லை! நியூசிலாந்தின் பூந்தோட்டம் நன்கு பூத்துக் குலுங்குகிறது.

டிரினிடாட் குழு: குழந்தைகளாகிய உங்களில் சதா என்ன சிறப்பியல்பை பாப்தாதா பார்க்கிறார்? குழந்தைகளான உங்கள் ஒவ்வொருவரிலும், 21 பிறவிகளுக்கான உங்களுடைய வெகுமதியை பாப்தாதா காண்கிறார். நீங்கள் என்னவாக இருந்தீர்கள், என்னவாக இருக்கிறீர்கள், எப்படி ஆகுவீர்கள் என்பதை அவர் பார்க்கிறார். உங்களில் முக்காலங்களையும் பார்க்கும்போது, உங்களுடைய எதிர்காலம் எத்தனை மேன்மையானதாக இருக்கப்போகிறது என்பதில் பாப்தாதா மிகவும் கனிப்படைகிறார். நீங்கள் அனைவரும் உங்களுடைய வெகுமதியை உணர்ந்து, அனுபவம் செய்வதில் அதேபோன்று கனிப்படைகிறீர்களா? இன்று நீங்கள் எவ்வாறு இருக்கிறீர்கள் என்பதும், நாளை நீங்கள் என்னவாகப் போகிறீர்கள் என்பதுமான வெகுமதி மிகவும் தெளிவாக இருக்கிறது. நீங்கள் தந்தைக்குரியவர்களாக இருப்பதனால், நீங்கள் பிராமணர் ஆகவேண்டும் என்பதே அதன் அர்த்தமாகும். பிராமணர்கள் நிச்சயமாகத் தேவர்கள் ஆகுவார்கள். தேவர்களிலும், நீங்கள் செய்யும் முயற்சிக்கேற்பவே உங்களுடைய அந்தஸ்தை நீங்கள் பெறுவீர்கள்.

இப்போது சேவை செய்வதற்கு உங்களுக்குப் பல வழிமுறைகள் உள்ளன. வார்த்தைகளுடன் சேவை செய்வதுடன், உங்களால் எங்கேயாவது ஓரிடத்தில் அமர்ந்திருந்தவண்ணம் உலகிற்கும் சேவை செய்ய முடியும். மனதினாடாகச் சேவை செய்யும் மிக நல்லதொரு வாய்ப்பை நீங்கள் பெற்றிருக்கிறீர்கள். எனவே, நாள் முழுவதும் ஏதாவதொரு சேவையில் ஈடுபட்டிருங்கள். மதுவனத்தில் புத்துணர்ச்சி பெறுவதெனில், சேவைக்கான கருவி ஆகுவதாகும். சேவையாளர் ஆத்மாவாகி, சேவைக்கான ஒவ்வொரு வாய்ப்பையும் எடுத்துக் கொள்வதாகும். சேவை செய்வதற்கு முன்னர், சேவையாளர் கருவிகளுடன் தொடர்பினை வைத்திருப்பதன் மூலம் தொடர்ந்து முன்னேறுங்கள். நீங்கள் நிச்சயமாக வெற்றி அடைவீர்கள். இப்போது, நீங்கள் மீண்டும் வரும்போது எத்தனை நிலையங்களைத் திறந்திருக்கிறீர்கள் என்று பார்ப்போம். எத்தனை புதிய நிலையங்கள் திறக்கப்பட்டுள்ளன என்று நாம் செய்தி அறிக்கையில் அச்சிடுவோம்.

நீங்கள் அனைவரையும் அவர்களின் அலைந்து திரிதலில் இருந்து விடுவிக்கும் ஆன்மீக சமூக சேவையாளர்கள் என்பதை சதா நினைவில் வைத்திருங்கள். ஆத்மாக்கள் பலர் அலைந்து திரிகிறார்கள். எனவே, இவ்வாறு அலைந்து திரியும் ஆத்மாக்களைப் பார்க்கும்போது நீங்கள் கருணை கொள்ள வேண்டும், அல்லவா? உங்களுடைய கடந்தகால வாழ்க்கையைப் பார்க்கும்போது, நீங்கள் பல பிறவிகளாக எவ்வளவிற்கு அலைந்து திரிந்தீர்கள் என்பதை உணர்ந்து கொள்கிறீர்கள். எனவே, உங்களுடைய அனுபவத்தின் அடிப்படையில், நீங்கள் மேலும் கருணை கொள்ள வேண்டும். அந்த ஆத்மாக்களை அவர்களின் அலைந்து திரிதலில் இருந்து எவ்வாறு விடுவிப்பது என்பதற்கான திட்டங்களை சதா உங்களுக்குள் சிந்தியுங்கள். தினமும் புதிய கருத்துக்களைச் சிந்தியுங்கள். அவர்கள் விரைவில் மாறும் வகையில் என்ன கருத்தை அவர்களுக்குக் கூறலாம் என்று சிந்தியுங்கள். இப்போது பக்தர்களுக்கு அவர்களின் பக்தியின் பலனை வழங்குங்கள். ஆத்மாக்கள் தமது தந்தையைச்

சந்திப்பதற்கான இலகுவான வழிமுறைகளை சதா நினைவு செய்யுங்கள். சதா இதைப் பற்றிச் சிந்தியுங்கள்.

அமெரிக்கா குழு: நீங்கள் சதா அதீந்திரிய சுகம் என்ற ஊஞ்சலில் ஆடுகிறீர்களா? நீங்கள் பாப்தாவின் நீண்ட காலம் பிரிந்திருந்து இப்போது கண்டெடுக்கப்பட்ட குழந்தைகள் ஆவீர்கள். பெற்றோர்கள் எப்போதும் தமது அதியன்பிற்குரிய குழந்தைகளை, அவர்களுக்கு எந்தவித சிரமும் இல்லாமல் பாதுகாப்பாகவே வைத்திருப்பார்கள். நீண்ட காலம் பிரிந்திருந்து, இப்போது கண்டெடுக்கப்பட்ட குழந்தைகளுக்கு பாப்தாதா என்ன இடத்தை வழங்கியுள்ளார்? பாபாவின் இதய சிம்மாசனம் மிகப் பெரியது. அதில் அமர்ந்திருந்த வண்ணம் நீங்கள் விரும்பியதை உங்களால் செய்ய முடியும். எனவே, சதா உங்களுடைய சிம்மாசனத்தில் அமர்ந்திருங்கள். அதை விட்டுக் கீழே இறங்காதீர்கள். வெளிநாடுகளில் உங்களுடைய பாதங்கள் அழுக்கடையாத வகையில் எங்கும் கம்பளங்களை விரித்திருப்பார்கள். சரீர உணர்வெனும் சேற்றில் நீங்கள் அழுக்கடைவதை பாப்தாதாவும் விரும்பவில்லை. எனவே, சதா இதய சிம்மாசனத்தில் அமர்ந்திருங்கள். இப்போது இந்த சிம்மாசனத்தில் அமர்ந்திருப்பவர்கள், எதிர்காலத்தில் சிம்மாசனத்தில் அமர்ந்திருப்பார்கள். எனவே, நீங்கள் சதா சிம்மாசனத்தில் அமர்ந்திருக்கிறீர்களா அல்லது நீங்கள் அதை விட்டுக் கீழே இறங்கிப் பின் மீண்டும் ஏற வேண்டியுள்ளதா என்று சோதித்துப் பாருங்கள். இந்த சிம்மாசனத்தில் அமர்ந்திருப்பதற்கான உரிமையைக் கொண்டுள்ளவர் யார்? சதா இலேசாகவும், ஒளியாகவும் இருப்பவர்கள். சிறிதளவு சுமை காணப்படுமாயின், நீங்கள் அந்த சிம்மாசனத்தை விட்டுக் கீழே இறங்கிவிடுவீர்கள். நீங்கள் சிம்மாசனத்தை விட்டுக் கீழே இறங்கினால், நீங்கள் மாயையை எதிர்கொள்ள வேண்டியிருக்கும். நீங்கள் சிம்மாசனத்திலேயே அமர்ந்திருந்தால், மாயை உங்களுக்குத் தலைவணங்குவாள். தினமும் புத்திக்காகப் பாப்தாதாவிடமிருந்து நீங்கள் மிகவும் ஊட்டச்சத்துள்ள உணவைப் பெறுகிறீர்கள். தொடர்ந்து அதை ஜீரணம் செய்யுங்கள். நீங்கள் ஒருபோதும் பலவீனம் அடைய மாட்டீர்கள். அப்போது மாயையால் உங்களைத் தாக்க முடியாது. அச்சா.

ஆசீர்வாதம்: நீங்கள் சதா வெற்றியாளராகி, ஆன்மீக போதையை அனுபவம் செய்வதன் மூலம், நம்பிக்கைக்கான அத்தாட்சியை வழங்குவீர்களாக. ஆன்மீக போதையே நம்பிக்கைக்கான கண்ணாடி ஆகும். நம்பிக்கையின் அத்தாட்சி போதையும், போதையின் அத்தாட்சி சந்தோஷமும் ஆகும். சதா சந்தோஷமாகவும், போதையுடனும் இருப்பவர்களின் முன்னால் மாயையால் தனது எந்தவிதமான ஏமாற்று வேலைகளையும் காட்ட முடியாது. மாயையால் கவலையற்ற சக்கரவர்த்திகளின் இராச்சியத்திற்குள் பிரவேசிக்க முடியாது. ஆன்மீக போதையானது, இலகுவாக உங்களைப் பழைய உலகையும், பழைய சம்ஸ்காரங்களையும் மறக்கச் செய்கிறது. எனவே, சதா உங்களுடைய ஆன்மீக ரூபத்திலும், ஆன்மீக வாழ்க்கையிலும், தேவதையாகவும், எதிர்கால ரூபத்திலும் இருப்பதற்கான போதையுடன் இருங்கள். நீங்கள் வெற்றியாளர்கள் ஆகுவீர்கள்.

சுலோகம்: இனிமை என்ற நற்குணம், பிராமண வாழ்க்கையின் மகத்துவமாகும். எனவே, இனிமையானவர்களாகி, மற்றவர்களையும் இனிமையானவர்கள் ஆக்குங்கள்.

ஓம் சாந்தி